

JOHN F. MARKS

Fl-erbatax ta' Settembru li għadda, imfarrag bis-Sagramenti tal-Knisja Mqaddsa, John F. Marks tenm il-hajja harkiena tiegħu li kellha bidu fl-Isla sittin sena qabel.

Missier li habb dejjem 'il-familja, bniedem li qatt ma naqas lil hadd, ċittadin li ba sehem fil-hajja pubblika, wiehed mit-tradejunjonisti Maltin tal-bidu nett, huwa ikkontribwixxa għadd kbir ta' artikoli fuq l-affarijiet ta' l-Istat u tat-*Trade Unions*, fosthom komment meqjus dwar ir-Rapport ta' MacLeod.

Johnny Marks kien magħruf bhala bniedem li jaqbeż għal min għandu bżonn tal-għajnuna, u għalhekk ma kienx imurlu haddiem, student, habib biex jitolbu jiktiblu petizzjoni, jagħmil-lu pjaċir jew jiggilidlu għad-drittijiet tiegħu, li ma kienx joħroġ minn dar Marks ibierek il-qalb kbira ta' "Johnny".

L-Ilsien Malti sab f'Johnny Marks wiehed mill-ħbieb tiegħu sinċieri, wiehed minn dawn il-ħbieb veri li ma jhobbux għall-interess; għax tabilhaqq Johnny Marks qatt f'għomru ma kien jaf x'inhu interess.

Kienet l-idea ta' Marks dik li fid-Dar tal-Haddiema, l-Isla, miftuħa fil-bidu ta' l-Awtonomija, tinfetaħ *Kamra tal-Qari* mzejjna bir-ritratti tal-kittieba Maltin qodma u moderni.

Fl-1953 qala' l-"Imperial Service Medal which Her Majesty The Queen has been graciously pleased to award to you in recognition of the meritorious services which you have rendered", kif gie mfisser f'itra mibgħuta lilu mill-Awtoritajiet Imperjali.

Bil-Malti jew bl-Ingliż, Marks kien jikteb bl-istess faċilità li biha kien jikkellem dawn iż-żewġ ilsna. Għalhekk il-kitba tiegħu ma tillimtax ruhha għal artikoli biss. Mili-pinna tiegħu ħarġu versi, ħafna novelli helwin kif ukoll *essays* ta' siwi tajjeb letterarju. Fost l-opri tiegħu pubblikati (l-inediti la huma ftit u lanqas, milli jidher, ta' valur żgħir) qala' ħafna tifbir il-ktieb "Tejbihom Hajjithom" li, forsi, l-isem ġeneriku tiegħu ma jixhedx biżżejjed l-importanza tas-sensiela tan-noveli li fih. Il-kitba letterarja ta' John F. Marks għad trid tigi magħrufa skond ma jisthoqqilha mill-kompilaturi tal-kotba u l-antologiji. Min hu mzejjen bl-umiltà u bil-modestja jibqa' ħafna drabi, u b'xorti ħażina għal-Letteratura, bla ma hu magħruf.

La semmejna l-modestja, joħroġ naturali l-fatt li J.F. Marks dawwar fl-Ingliż mil-lingwa Taljana opri li dehru taħt isem hadd-

iehor li zamm (għax Marks modestament hekk ried) it-tifhir kollu għalih biss.

Il-lum in-nuqqas tal-kelma ta' Marks sejra tinħass. Imma għallanqas nittamaw li xi biċċa mix-xogħlijiet tiegħu letterarji ma jindifnux miegħu għax il-kitba tiegħu għandha ssib il-kritiku ġust u l-kompilatur għaqli ta' kotba li jagħraf jagħti lil Marks il-post li jisthoqqlu fil-Letteratura Maltija. ILF.

LILL-MADONNA TAS-SAHHA

(B'tifkira tal-Jum Marjan għall-Morda ta' Malta)

Fil-Gonna ta' Sant'Anton, 22. 5. 54.

Ta' VINCENT UNGARO

Rajthom il-morda migmughin ġol-ġonna
Ta' Sant'Anton b'dehriet ta' Lourdes u l-Genna:
Rajthom iħarsu Lejk, Helwa Madonna,
Fil-waqt li trejqu tas-Smewwiet bil-benna.

U rajt li ruh kulhadd bdiet Bik tithenna
Fis-skiet ta' talba waħda, hierġa donnha
Magħsura minn ġo qalb ilha tistenna
Is-sahha mbierka li tant kellha bżonnha.

Imbagħ'd bħal raxx sabih ta' dawl u dija⁽¹⁾
Thallat mal-ward ifuh u l-ghana ħlejju
U ždied madwarna l-ġmiel u l-armonija.

Thallix, Madonna, jgħaddi fuqna Mejju
Mingħajr ma nifhmu l-ġid ta' kull tbatija:
Sabbarna Int biex triqna għall-Genna nhejju.

23. 5. 54.

(1) Meta l-Kwadru Mirakuluż tal-Madonna tas-Sahha kien qiegħed jittiehed madwar il-morda, feġġet ix-xemx sabiha minn wara l-ghata ta' shab ħafif li qabel kien qiegħed jaħbiha.

BIDLA TA' ISEM

Il-pubbliku huwa mgħarraf li l-Għaqda tal-Kittieba Żgħażgħ issa sar jisimha Għaqda Letterarja Maltija.

V. CARUANA,
Segretarju.